

24 ta' Ġunju, 1993

Imhalef: –

Onor. Joseph Said Pullicino B.A., LL.D.

John Formosa noe

versus

Francis Borg noe

Danni Kkawżati minn Tifel Minuri – Responsabbiltà

Trid issir distinzjoni bejn ir-responsabbiltà ta' min jiehu ħsieb wiehed minuri għall-ħsara li jagħmel dak il-minuri, u r-responsabbiltà tal-minuri nnifsu għall-ħsara li jkun għamel.

Skond l-art. 1035 tal-Kodiċi Ċivili, sabiex minuri ta' bejn disa' u erbatax-il sena jitqies responsabbli għad-danni rizzultanti mill-aġir tiegħu, irid jiġi ppruvat li mexa b'hażen. Għalhekk, il-prinċipju relattiv għar-responsabbiltà ta' minuri ta' erbatax-il sena hu li dawn huma eżenti sakemm ma ssirx din il-prova. Din il-prova jrid iressaqha l-attur għax ma jidhirx li n-nuqqas ta' hażen hu skuzanti li jrid iressaq il-minuri nnifsu iżda hu element tar-responsabbiltà li jrid jissostanzja l-attur.

Il-Qorti: –

Rat l-att taċ-ċitazzjoni tad-29 ta' Mejju 1989, li bih l-atturi *nomine* wara li ppremettew illi l-vettur *Fiat Regata J – 7523*, proprjetà ta' Francis Said *noe*, hija assigurata *comprehensive* mad-ditta attriċi hliel għall-excess u *loss of use* u li fit-30 ta' Novembru 1988, f'San Ġwann waqt li l-vettura *J – 7523* li kienet misjuqa minn Ann Said, intlaqtet minn żiemel riekeb mill-minuri Saviour Borg;

U wara li ppremettew illi għal dan l-incident kien unikament responsabbli Saviour Borg, kif illum rappreżentat minn missieru Francis, u dan minhabba negligenza u imperizija da parti tiegħu, li b'rizzultat ta' dan l-incident il-vettura *J – 7523* sofriet danni kbar li ġew imħallsa mill-attur *noe* minhabba l-polza ta' assigurazzjoni u issa l-attur *noe* jinsab issurrogat fid-drittijiet ta' l-assigurat *noe* tiegħu għal din l-ispiza;

U wara li ppremettew li l-assigurat *noe* hallas minn butu kemm l-excess u kemm il-kiri ta' karozza u li interpellat iħallas dawn id-danni, il-konvenut baqa' inadempjenti;

Jgħid għalhekk l-istess konvenut għaliex din il-Qorti m'għandhiex:

1. Tiddikjarah unikament responsabbli għall-inċident stradali fuq iċċitat u għar-raġunijiet fuq imsemmija;

2. Tillikwida d-danni sofferti kemm mill-attur *noe* u kemm mill-assigurat, jekk jinhtieg bin-nomina ta' perit;

3. Tikkundanna l-konvenut iħallas dawk l-ammonti dovuti in linea ta' danni;

Bl-ispejjeż inklużi dawk ta' l-ittra tat-23 ta' Diċembru 1988, u bl-imghaxijiet legali kontra l-konvenut li huwa ingunt għas-subizzjoni;

Rat in-nota' ta' l-eċċezzjonijiet tal-konvenut Francis Borg li biha eċċepixxa:

1. Illi ċ-ċitazzjoni preżenti, kif ifformulata kontra l-esponent bħala legittimu rappreżentanti ta' ibnu minuri, hija magħmula ħażin u hija rritwali u nulla u kwindi l-esponent għandu jiġi lliberat mill-osservanza tal-ġudizzju bl-ispejjeż kontra l-atturi;

2. Illi bla preġudizzju għall-ewwel eċċezzjoni, fl-inċident in kwistjoni kienet involuta persuna oħra, ċjoè Alice Navarro li toqgħod 43, Triq Imrabat, Sliema, li kienet il-ħtija ta' l-inċident u kwindi dina għandha tiġi kjamata in kawża;

3. Illi bla preġudizzju għall-eċċezzjonijiet preċedenti, kuntrarjament għal dak allegat fiċ-ċitazzjoni, l-inċident in kwistjoni ġara unikament b'tort ta' l-imsemmija Alice Navarro li kienet imprudenti u negligenti fis-sewqan u naqset li tosserva r-regolamenti tat-traffiku, baqgħet dieħlu fuq iż-żiemel li kien

qed isuq iben l-eċċipjenti b'mod li dan sfratta u giet ikkaġunata mhux biss il-ħsara lamentata mill-atturi iżda ħsara ferm akbar u danni konsiderevoli lill-eċċipjenti li għalihom jirriserva li jmexxi b'gudizzju separat meta jidhirlu opportun;

Rat id-digriet tagħha tat-2 ta' Novembru 1989 li bih il-Qorti kkjamat fil-kawża lil Alice Navarro;

Rat id-digriet tagħha ta' l-istess jum li bih innominat lill-Avukat Dottor Joseph Micallef Stafrace bħala perit legali biex jirrelata dwar it-talbiet ta' l-atturi, wara li jieħu konjizzjoni ta' l-eċċezzjonijiet tal-konvenut u tal-kjamata fil-kawża;

Rat il-verbal tas-seduta ta' l-4 ta' Novembru 1991 quddiem il-perit legali, li minnu jirrizulta li l-partijiet qablu li jiġi inkarigat l-A.I.C. Richard Aquilina biex jagħmel pjanta tal-lokalità ta' l-incident u jindika fiha dawk l-elementi ta' fatt li jirrizultaw fl-iskizz tal-Pulizija;

Rat in-nota ta' l-eċċezzjonijiet ta' l-istess kjamata in kawża, Alice Navarro, li biha eċċepiet:

1. Preliminarjament illi hija m'hi responsabbli bl-ebda mod għall-incident li gara fit-30 ta' Novembru 1988 f'San Gwann, liema incident gara unikament tort ta' Saviour Borg;

2. Illi għalhekk l-ebda ammont ma huwa dovut lill-attur noe jew lill-konvenut in linea ta' danni mill-eċċipjenti, iżda għandu jkun l-istess konvenut, Francesco sive Francis Borg bħala legittimu rappreżentant ta' ibnu minuri Saviour Borg, li għandu jhallas id-danni sofferti mill-eċċipjenti fuq il-vettura tagħha, numru J - 4266, b'konsegwenza ta' dan l-incident;

Rat ir-relazzjoni tal-perit legali u l-pjanta ppreparata mill-perit tekniku;

Rat l-atti kollha tal-kawża u d-dokumenti esibiti;

Semgħet it-trattazzjoni;

Rat il-verbal tas-6 ta' Mejju 1993 li bih il-kawża thalliet għas-sentenza;

Ikkunsidrat:

Il-kawża tirrigwarda responsabbiltà għall-incident li ġara fi Triq Birkirkara, San Ġwann, bejn żiemel b'serkin misjuq minn tifel ta' tna-x-il sena, rappreżentant mill-konvenut u żewġ karozzi – waħda *Fiat* proprjetà tad-ditta attriċi misjuqa minn Anne Said u *Opel* misjuqa mill-kjamata fil-kawża Navarro. Mhux ikkontestat illi d-*driver* tal-*Fiat* ma hija bl-ebda mod responsabbli għall-incident u hi indubbjament vittima innocenti tiegħu. Infatti hu stabbilit illi l-*Fiat* ġiet investita miż-żiemel sfrattat, nieżel b'veloċità qawwija u bla sewwieq. Ma setgħet, allura, id-*driver* tal-karozza tad-ditta attriċi, tagħmel xejn ħlief tieqaf u tistenna l-impatt. Hekk għamlet. Ma' l-impatt iż-żiemel miet;

Il-perit legali kkonkluda illi “il-konvenut għandu jwieġeb għad-danni subiti mill-atturi *nomine*”;

Qabel tikkonsidra l-materja tar-responsabbiltà, il-Qorti għandha, qabel xejn, tiddeċidi l-eċċezzjoni preliminari ssollewata mill-konvenut, rigward l-irritwalità u n-nullità taċ-ċitazzjoni fil-konfront tiegħu “kif ifformulata kontra (tiegħu) bhala legittimu rappreżentant ta' ibnu minuri”. Hu talab li jiġi lliberat mill-

osservanza tal-gudizzju. Din l-eċċezzjoni tidher li ma gietx ittrattata mill-perit gudizzjarju. L-atti nfushom juru illi l-konvenut Borg m'hux qed jiġi imħarrek **personalment**, imma biss *qua* rappreżentant ta' ibnu minuri. Hu paċifiku li minuri ta' tnax-il sena ma għandux *locus standi in judicio* u ma jistax iħarrek jew jiġi mħarrek quddiem Qorti jekk mhux *tramite* l-persuna li, skond il-liġi, tista' tirrappreżentah - *f'dan il-każ il-missier li fuqu għandu l-patria potestas*;

Kif għa indikat, iben il-konvenut kellu tnax-il sena meta ġara l-inċident u hu stabbilit li kien hu li kien qed isuq iż-żiemel involut. Kien ta' età li, skond il-liġi jista' jinżamm responsabbli għall-ofiżi u danni involontarji fit-termeni ta' l-artikolu 35, sub-inciż (2) tal-Kodiċi Kriminali;

“Il-minuri ta' taht l-erbatax-il sena jkun ukoll eżenti mir-responsabbiltà kriminali għal kull att jew nuqqas **magħmul bla hażen**”;

Dan is-sub-inciż jorbot ma' l-artikolu 3 ta' l-istess Kodiċi, li jipprovdi li:

1. Kull reat inissel azzjoni kriminali u azzjoni ċivili;

Omissis;

3. L-azzjoni ċivili titmexxa quddiem il-Qrati ta' gurdizzjoni ċivili u **biha jintalab il-ħlas tal-ħsara li ssir bir-reat**;

Id-definizzjoni ta' **ħsara involontarja**, bħal ma hi

indubbjament il-ħsara li kkaġuna ż-żiemel fuq il-vettura involuta fl-incident proprjetà ta' l-attriċi, hi mogħtija fl-artikolu 328 tal-Kodiċi Kriminali:

“Kull min b’nuqqas ta’ ħsieb, bi traskuraġni jew b’nuqqas ta’ ħila fl-arti jew professjoni jew b’nuqqas ta’ tharis tar-regolamenti ... jagħmel xi ħsara jew jgħarraq xi ħaġa (ta’ haddieħor)’”;

Fir-rigward ta’ iben il-konvenut dan ir-reat u l-konsegwenti responsabbiltà kriminali u l-korrispondenti responsabbiltà ċivili għad-danni tista’ biss tiġi lilu addebitata għalhekk jekk jiġi ppruvat illi hu aġixxa bil-ħażen. Jekk għall-kuntrarju jirriżulta illi l-aġir tal-minuri li pprovoka l-incident kien “magħmul bla ħażen”, allura l-minuri personalment ikun eżenti minn kull responsabbiltà kriminali u l-konsegwenzjali responsabbiltà ċivili għad-danni. Il-mument utili u rilevanti li jiddetermina jekk il-minuri aġixxiex b’ħażen jew le hu, naturalment, fil-każ in eżami, il-mument meta hu ħa pussess taż-żiemel u saqu. Jekk dan l-element ta’ ħażen – li hu stat ta’ animu tal-minuri u konoxxenza li qed jaġixxi b’mod skorrett, mhux kif suppost u mistenni minnu – ma jirriżultax f’dak il-mument, hu għal kollox irrilevanti l-mod kif saq u kkontrolla ż-żiemel u jekk osservax jekk le r-regolamenti jekk dawn huma fatturi fid-determinazzjoni ta’ l-eventwali responsabbiltà;

Il-kelma “ħażen” hi tradotta mit-test Ingliż “*with mischievous discretion*”. Konċett mhux ta’ faċli definizzjoni. Il-Professor Sir Anthony Mamo fl-Annotazzjonijiet tiegħu fuq il-Kodiċi Kriminali (*pages 79 – 80, reprinted 1986*) hekk jelabora:

“The question whether a child has acted with discretion is a question of fact about which no legal rules can be laid down. It depends upon a moral assessment of all the circumstances of each particular case and it cannot be answered in the affirmative unless it appears clear that the minor has acted with the consciousness of the wrongful and unlawful character of his deed, or, in other words, with a guilty knowledge that he was doing wrong. The onus of proving this lies naturally on the prosecution (aqra plaintiff), in as much as guilty knowledge is an essential condition for attaching criminal responsibility to the agent”;

Hu hekk jikkumenta fuq dan l-artikolu:

“Between nine and fourteen years: Even at this age a minor is still presumed to be incapable of distinguishing between good and evil and of appreciating the consequences of his acts; but this presumption is no longer conclusive: it may be rebutted by evidence: for the capacity to commit a crime and contract guilt, is not so much measured by years and days as by the strength of the delinquent’s understanding and judgement: “malitia supplet aetatem” (4 Bl. Comm. 23)... A special proof of mischievous discretion or discernment must be made: it must be shown that the minor had the consciousness of the wrongfulness of his act and of its consequences such consciousness may be shown, for instance, by the fact that the offender has been previously convicted of some earlier crime: or even by the circumstances of the present offence itself for they may afford distinct proof of a wicked mind (Kenny, p. 50)”;

Smith and Hogan fit-test “Criminal Law” (6th Edition), pages 178 et seq. hekk jispjegaw:

“A child aged not less than ten but under fourteen years is exempt from criminal responsibility unless the prosecution prove, not only that he caused an actus reas with mens rea, but also that he did so with what is traditionally called ‘a mischievous discretion’. Hale wrote that this involved proof that the child could ‘discern between good and evil at the time of the offence committed’ ... Salter J told the jury that they must be satisfied: ‘that when the boy did this he knew what he was doing was wrong – not merely what was wrong, but what was gravely wrong, seriously wrong’. This passage was adopted in ‘J M (a minor) vs Runeckles’ where the court held that it is not necessary to prove that the child knew that the act was normally wrong; he must know that it is ‘seriously’ wrong in the sense that it is not merely naughty or mischievous”;

Dawn il-prinċipji huma riflessi u ribaditi fil-Kodiċi Ċivili fl-Istitut dwar il-kwazi delitti. Infatti skond l-artikolu 1034 tal-Kap. 16, kull min għandu l-ħsieb ta' wieħed minuri hu obligat għall-ħsara li jagħmel il-minuri meta huwa ma jkunx ha l-ħsieb ta' missier tajjeb ta' familja biex il-fatt ma jiġrix: *Culpa in vigilando*. Kif intqal il-konvenut, missier il-minuri, **ma huwiex** qed jiġi mħarrekk personalment u b'din il-kawżali. Il-Qorti hi għalhekk prekluzja milli tikkonsidra l-azzjoni attriċi f'dan id-dawl. Skond l-artikolu sussegwenti (1035), it-tfal ta' taħt l-età ta' disa' snin u **meta ma jiġix ippruvat li mxew bil-ħażen**, it-tfal ukoll li ma jkunux għalqu l-età ta' erbatax-il sena, **ma humiex obligati għall-ħlas tal-ħsara magħmula minnhom**;

“L-azzjoni kontra l-minorenni – (meta din tirrikorri) minħabba responsabbiltà diretta tiegħu (fil-każ ta' tifel bejn id-disa' u l-erbatax-il sena jekk ikun provat li aġixxa b'ħażen) ma jtellifx lill-persuna dannegġata d-dritt li teżercita l-azzjoni kontra

min għandu l-ħsieb tal-minorenni minħabba r-responsabbiltà diretta tiegħu ...” (Vol. XXVI, P. II, pġ. 92 u Vol. XXXIII, P. II, pġ. 212). Fil-każ in eżami però l-atturi qed jaġixxu biss **kontra l-minuri kif rappreżentat minn missieru** u skarta “l-azzjoni diretta kontra l-missier in bażi tar-responsabbiltà indiretta tiegħu li temani min-nuqqas ta’ diligenza”. (Vol. XXXIX, P. I, pġ. 799);

Il-Qorti tagħmel is-segwent i konsiderazzjonijiet:

1. L-artikolu 1035 jippostula bħala konsiderazzjoni *sine qua non*, li biex il-minuri bejn id-disa’ u l-erbatax-il sena jiġi meqjus u ritenut responsabbli għad-danni riżultanti mill-aġir tiegħu irid jiġi pprovat li **mexxa b’ħażen**. Il-prinċipju għalhekk fir-rigward tar-responsabbiltà tal-minuri sa erbatax-il sena, hu illi huma eżenti sakemm ma ssirx din il-prova. Prova li tispetta li min jaġixxi, in kwantu ma jidhirx li n-nuqqas ta’ ħażen hu **skuzanti** li jrid javanza l-minuri nnifsu jew ir-rappreżentanti legali tiegħu, imma hu **element** tar-responsabbiltà li jrid jissostanzja l-attur;

2. Ma jidher li hemm l-ebda “ħażen” fl-att **fih innifsu** ta’ tifel ta’ tnax-il sena li jsuq żiemel. Ma jirriżulta li hu meħtieġ l-ebda permess jew liċenzja ta’ xi awtorità, kif hu meħtieġ fil-każ ta’ vetturi misjuqa b’mutur. Lanqas jidher li hemm xi provvedimenti tal-Kodiċi tal-Pulizija li jivvjeta dan;

3. Ma jirriżultax li iben il-konvenut appropria ruħu miż-żiemel **kontra l-volontà** ta’ missieru jew in vjolazzjoni ta’ xi ordni tiegħu li ma jsuqux;

4. Jirriżulta infatti l-kuntrarju u dana mill-ammissjoni tal-

konvenut stess. Iz-żiemel inxtara minnu **bhala rigal** ghat-tifel – kwazi hemm l-implikazzjoni li t-tifel kien il-proprjetarju taż-żiemel. Żgur li kien hu li jirkbu u kien ilu hekk jagħmel iż-żmien. Kien hu li jieħu ħsiebu u kien joħorġu fit-triq bil-kunsens u l-approvazzjoni ta' missieru. Żgur li missieru, sa minn meta kellu għaxar snin, kien jaf illi ibnu minuri kien qed isuq iż-żiemel u li kellu l-permess tiegħu biex jagħmel dan, li ma gie qatt indikat lil-minuri li kien ħażin u perikoluż li jsuqhom. Anzi li kien hekk naturali li jagħmel;

Mill-fatti allura l-Qorti tista' tirravviża nuqqas ta' prudenza jew għaqal, kunfidenza żejda jew apprezzament għal kollox żbaljat dwar il-kapaċità ta' kontroll tiegħu tal-bhima, imma ċertament mhux dixxerniment ta' agir skorrett, ħażin jew malizzjuż da parti tal-minuri. Ma jirrizultax posittivament allura, l-element ta' "ħażen" li trid il-liġi. Dan kuntrarju għar-responsabbiltà ovsja u manifesta tal-konvenut missieru, taht l-artikolu 1034, fuq iċċitat, li tirrażenta l-irresponsabbiltà;

Dan premiss, il-Qorti tikkonkludi illi jirrizulta mankanti element essenzjali ta' l-azzjoni in kwantu diretta kontra l-minuri, kif rappreżentat mill-konvenut, u konsegwentement il-konvenut ma jistax jiġi ritenut responsabbli għall-ħsarat irreklamati mill-attur, u t-talbiet tagħhom, in kwantu huma diretti lejha, neċessarjament iridu jiġu miċhuda;

Jibqa' x'jiġi kkonsidrat min kien finalment responsabbli għall-inċident mertu tal-kawża. Il-perit legali wasal għustament għall-konklużjoni illi din ir-responsabbiltà kellha tiġi akkollata lis-sewwieq taż-żiemel, kif verament kienet il-fehma fl-ewwel lok ta' l-istess atturi, in kwantu huma harrku biss lilu u kien il-konvenut li talab li tiġi kjamata fil-kawża Alice Navarro, id-driver

ta' l-*Opel*. Il-Qorti qieset sewwa l-analizi tal-provi u x-xhieda prodotti u taqbel mal-konsiderazzjonijiet li wasslu lill-perit legali għall-konklużjoni tiegħu. Taqbel illi fil-provi hemm nuqqas ta' preċiżjoni u xi kontradizzjonijiet li setgħu kienu evitati, imma *in ultima* analizi u fuq il-bażi tal-probabilitajiet, il-verżjoni tal-fatti kif ġraw, mogħtija mill-perit legali, tirriżulta li hi l-aktar wahda verosimili u attendibbli u sorretta mir-riżultanzi proċesswali. Hi verżjoni li tiskolpa għal kollox lill-kjamata fil-kawża u li effettivament taddebita l-ħtija lis-sewwieq taż-żiemel. Il-Qorti ser tadotta r-rapport peritali f'dan ir-rigward u ma tarax il-ħtieġa li telabora oltre fuqu;

Għal dawn il-motivi l-Qorti tiddċidi l-kawża billi:

1. Tiddikjara li l-incident stradali mertu tal-kawża ġara tort tal-minuri u f'dan ir-rigward u limitatament għalhekk tadotta r-relazzjoni peritali;

2. Tilqa' l-ewwel eċċezzjoni tal-konvenut u tiddeċidi li l-ebda responsabbiltà legali ma tista' tigi addebitata lill-minuri kif rappreżentat mill-konvenut, in kwantu ma jirrikorrix l-element tal-“ħażen”, rikjest mil-Liġi;

3. Konsegwentement tiċħad it-talbiet kif dedotti kontra l-konvenut *nomine*;

4. Tilqa' l-eċċezzjonijiet tal-kjamata fil-kawża illi hi ma kinitx responsabbli għas-sinistru;

5. Konsegwentement tiċħad it-talbiet attriċi kontra tagħha;

L-ispejjeż jithallsu mill-atturi. Jibqgħu riservati favur l-atturi

kull dritt ta' azzjoni lilhom spettanti *si et quatenus* kontra l-konvenut personalment.

